

18. திருத்தோத்திரம்.

பண் - பஞ்சமம்.

திருமலி முதுமறை நுவல்பொருளுந்
 தினசைவ முறைமுறை யிடுபொருளும்
 பொருண்மலி மிருதிகள் புகல்பொருளும்
 புகரில்பு ராதன சரிதமறை
 அருமுறை பலநவில் கிறபொருளு
 மறிஞர்க ளறை தரு மொருபொருளும்
 தெருண்மலி குகனென மொழிபொருளுஞ்
 சிவசிவ சிவசிவ சிவசிவவே.

1

இறுதியி லியல்பரு ளதுபிரியா
 விணையிலி யாமொரு பதியெனவும்
 குறுகிய வறிவுடை யுயிர்களிடங்
 குறியற மருவிய பொருளெனவும்
 அறிவறு பொருளினை யுயிருருவா
 யமைவுற வனைகிற விறையெனவும்
 சிறுகில்கு கனெனவு நிலவுவது
 சிவசிவ சிவசிவ சிவசிவவே.

2

தடமிகு பிருதிவி யாதிசிவ
 தத்துவம் வரைதிரி தசமாரும்
 மடலவிழ் பதுமமெ னாவரணூன்
 மறைசொலு மேயதி லேபுவன
 விடயமும் விடய வதீதமுமே
 மேம்பட வதிதரு பெரியபொருள்
 திடமலி குகனென நிலவுவது
 சிவசிவ சிவசிவ சிவசிவவே.

3

மகளினு தரமுறை குழவியென
 மலரொரு மாயையின் மிகுதுயரோ
 டகமற வேகிடந் துளவெளிய
 வணுக்களை வேதனை யறவிறக்கிப்
 பகரரு மயனமு முயர்த்தியும்
 பண்ணிடு மிறையவ னீடழகு
 திகழ்முரு கோனென நிலவுவது
 சிவசிவ சிவசிவ சிவசிவவே.

4

மலவிரு ளுறையுயிர் பதியுறவே
 வனையுமொ ரைந்தொழில் களையுடைய
 நலவிறை யெனவு மனேகமத
 நவில்வரை யறையினில் லாவிபுவாய்
 இலகிடு மொருபொரு ளெனவுமெனை
 யிதமுட னடிமைகொண் முருகெனவும்
 செல்லவர வறுநிலை நிலவுவது
 சிவசிவ சிவசிவ சிவசிவவே.

5

பாதல மேழையு மேதள்ளிப்
 பரவொரு நிலையிலே திருவடிகள்
 ஓதவொ ணாநிலை தனின்முடிதா
 னுடையவ னடியவ ருளநோவ
 வேதனை தருபவர் பாணமனாய்
 மேவியி தம்புரி வோர்பாலிற்
 சீதள முருகென நிலவுவது
 சிவசிவ சிவசிவ சிவசிவவே.

6

பரிவுடை யடியவர் திருவடிவாம்
 படிவம துகழிவு றாதபடி
 அரியமெய் யருள்வலி யாலதனை
 யரனுரு வாமொரு திருவுருவாய்

உரிமை யொடுபணுசன் மார்க்கநெறி
 யோதிறை யருண்முரு கோனெனவே
 திரிபற வனுதின நிலவுவது
 சிவசிவ சிவசிவ சிவசிவவே.

7

பொன்மய வானவ ருறுமஞரும்
 பூதல மானுட ருறுமஞரும்
 நன்மையி னரகர்க ளுறுமஞரு
 நலியவு மளவறு பெரியவருள்
 இன்மய மாகவு மருள்வடிவ
 மிதவொடு கொள்குரு பரமசிவ
 சின்மய முருகென நிலவுவது
 சிவசிவ சிவசிவ சிவசிவவே.

8

உனையல தொருகதி யிலையெனவே
 யுனிவழி படுமடி யவர்கருமத்
 துனிவலி கடியவு மனமருளாற்
 சொலும்வழு வையுநசை கிளர்நினைவால்
 இனியில் வினைகள்புரி வழுவையுமே
 யிரிய வருளிறைவன் முருகெனனுந்
 தினகர னெனநனி நிலவுவது
 சிவசிவ சிவசிவ சிவசிவவே.

9

கயல்விழி மறிமகள் கணவனெனக்
 கருதியிவ் வகிலமு ளேதமிழிற்
 பயில்புகழ் சோடச நூறுதசம்
 பன்னிய வறிஞனை யாளடிமை
 தயவொடு கொண்டது போலெனையுந்
 தடையறக் கொண்டிடு குருமுதன்மைச்
 செயலுடை முருகென நிலவுவது
 சிவசிவ சிவசிவ சிவசிவவே.

10

மன்மத வருடம் ஆடி மாதம் 21ஆம் தேதி ஆதித்தவாரம்.